



ആകാശവാണി, തിരുവനന്തപുരം
പ്രാദേശിക വാർത്തകൾ

DATE : 04.10.2023

TIME : 12.30 PM

പ്രധാന വാർത്തകൾ

1. സിക്കിമിൽ മിന്നൽ പ്രളയത്തിൽ 23 സൈനികരെ കാണാതായി; സൈനികർക്കായുള്ള തിരച്ചിൽ തുടരുന്നു.
2. അടുത്ത അധ്യയന വർഷം മുതൽ കോളേജുകളിലെ പഠന രീതിയിൽ ഗുണപരമായ മാറ്റങ്ങൾ കൊണ്ടുവരുമെന്ന് മന്ത്രി ആർ. ബിന്ദു.
3. വ്യവസായ വകുപ്പിന് കീഴിലുള്ള പൊതുമേഖല സ്ഥാപനങ്ങളുടെ പ്രവർത്തന മികവിനുള്ള പുരസ്കാരങ്ങൾ പ്രഖ്യാപിച്ചു; ട്രാവൻകൂർ കൊച്ചിൻ കെമിക്കൽസ് ഏറ്റവും മികച്ച പൊതുമേഖല സ്ഥാപനം.
4. സംസ്ഥാനത്ത് മഴയ്ക്ക് നേരിയ ശമനം; കേരളാ - ലക്ഷദ്വീപ് തീരങ്ങളിൽ മീൻപിടുത്തത്തിന് വിലക്ക്.
5. ഏഷ്യൻ ഗെയിംസിൽ ഇന്ത്യക്ക് 71 മെഡലുകളുടെ ചരിത്ര നേട്ടം; അമ്പെയ്ത്ത്, കോമ്പൗണ്ട് മിക്സഡിൽ ഇന്ത്യയ്ക്ക് സ്വർണം.

പ്രധാനമന്ത്രി - രാജസ്ഥാൻ

പ്രധാനമന്ത്രി നരേന്ദ്രമോദി നാളെ രാജസ്ഥാനിലെ ജോയ്‌പൂർ സന്ദർശിക്കും. റോഡ്, റെയിൽ, വ്യോമയാനം, ആരോഗ്യം, ഉന്നത വിദ്യാഭ്യാസം തുടങ്ങിയ മേഖലകളിൽ 5,000 കോടി രൂപയുടെ വികസന പദ്ധതികൾക്ക് അദ്ദേഹം തുടക്കം കുറിക്കും. രാജസ്ഥാനിലെ അടിസ്ഥാന ആരോഗ്യ സൗകര്യങ്ങൾ ശക്തിപ്പെടുത്തുന്നതിനുള്ള സുപ്രധാന പദ്ധതികൾക്ക് പ്രധാനമന്ത്രി തറക്കല്ലിടും.

സിക്കിം

സിക്കിമിൽ മിന്നൽ പ്രളയത്തിൽ 23 സൈനികരെ കാണാതായി. ടീസ്റ്റാ നദീ തീരത്തെ ക്യാമ്പിലുണ്ടായിരുന്ന സൈനികരാണ് കാണാതായത്. നിരവധി സൈനിക വാഹനങ്ങളും ഒലിച്ചു പോയി. ഇവർക്കായുള്ള തിരച്ചിൽ പുരോഗമിക്കുകയാണ്. മംഗാലിലെ ലൊനാക് തടാകത്തിന് മുകളിലുണ്ടായ മേഘവിസ്ഫോടനത്തെ തുടർന്നാണ് ലാച്ചുങ് താഴ്വരയിലെ ടീസ്റ്റാ നദിയിൽ മിന്നൽ പ്രളയമുണ്ടായത്. വെള്ളപ്പൊക്കം ദുരിതം വിതച്ച പ്രദേശത്തെ സ്ഥിതിഗതികൾ സിക്കിം മുഖ്യമന്ത്രി പി എസ് തമാങ് നേരിട്ടെത്തി വിലയിരുത്തി. സംസ്ഥാനത്തെ റോഡ്, ടെലിഫോൺ ബന്ധം താറുമാറായി. ടീസ്റ്റാ നദിയിൽ നിന്ന് 4,000 മുതൽ 6,000 ക്യൂസെക്സ് ജലം ഒഴുക്കിവിട്ടതാണ് വെള്ളപ്പൊക്കത്തിന് കാരണമായതെന്ന് സംസ്ഥാന ദുരന്ത നിവാരണ അതോറിറ്റി അറിയിച്ചു. ഈ മാസം എട്ട് വരെ പക്യോങ്, ഗാങ്ടോക്, നംചി, മൻഗാൻ ജില്ലകളിലെ സർക്കാർ സ്വകാര്യ സ്കൂളുകൾ അടച്ചിടും.

ലോക ബഹിരാകാശ വാരം (ഇൻട്രോ)

ലോക ബഹിരാകാശ വാരാഘോഷങ്ങൾക്ക് ഇന്ന് തുടക്കമാകും. ഈ മാസം 10 വരെ ആഘോഷം

നീണ്ടുനിൽക്കും. ബഹിരാകാശ വാരാഘോഷങ്ങളെ കുറിച്ച് വി എസ് എസ് സിഅസ്സോസിയേറ്റ് ഡയറക്ടർ ശ്രീ.ഷുജാ.എ ആകാശവാണി വാർത്തകളോട്.....

(വോയ്സ്)

ആർ. ബിന്ദു

അടുത്ത അധ്യയന വർഷം മുതൽ കോളേജുകളിലെ പഠന രീതിയിൽ ഗുണപരമായ മാറ്റങ്ങൾ കൊണ്ടുവരുമെന്ന് മന്ത്രി ആർ. ബിന്ദു പറഞ്ഞു. ആലുവ സെന്റ് സേവ്യർസ് കോളേജിൽ പുതിയ കെട്ടിടത്തിന്റെയും നവീകരണപ്രവർത്തനങ്ങളുടെയും ഉദ്ഘാടനം നിർവഹിക്കുകയായിരുന്നു മന്ത്രി. സംസ്ഥാനത്തെ വിദ്യാഭ്യാസരംഗം പരിഷ്കരിക്കുന്നതിന്റെ ഭാഗമായാണ് മാറ്റങ്ങൾ കൊണ്ടുവരുക. സർഗവാസനകളെ കൂടുതൽ മെച്ചപ്പെടുത്തുന്ന വിദ്യാർത്ഥി കേന്ദ്രീകൃത വിദ്യാഭ്യാസ നയമാണ് സ്വീകരിക്കുകയെന്നും മന്ത്രി പറഞ്ഞു.

പി രാജീവ്

സംസ്ഥാനത്തെ വ്യവസായ വകുപ്പിന് കീഴിലുള്ള പൊതുമേഖലാ സ്ഥാപനങ്ങളുടെ പ്രവർത്തന മികവിനുള്ള പുരസ്കാരങ്ങൾ പ്രഖ്യാപിച്ചു. ട്രാവൻകൂർ കൊച്ചിൻ കെമിക്കൽസിനെ ഏറ്റവും മികച്ച പൊതുമേഖലാ സ്ഥാപനമായി തിരഞ്ഞെടുത്തു. നിർമ്മാണ മേഖലയിൽ 100 കോടി രൂപക്ക് മുകളിൽ വിറ്റുവരവുള്ള വിഭാഗത്തിലാണ് പുരസ്കാരം. 100 കോടി രൂപക്ക് താഴെയും 25 കോടി രൂപക്ക് മുകളിലും വിറ്റുവരവുള്ള വിഭാഗത്തിൽ മലപ്പുറം കോ-ഓപ്പറേറ്റീവ് സ്റ്റീന്നിംഗ് മിൽസും 25 കോടി രൂപക്ക് താഴെ വിറ്റുവരവുള്ള വിഭാഗത്തിൽ കേരളാ സിറാമിക്സ് ലിമിറ്റഡും നിർമ്മാണ ഇതര മേഖലയിൽ കേരള ആർട്ടിസാൻസ് ഡെവലപ്മെന്റ് കോർപ്പറേഷനും ഒന്നാം സ്ഥാനം കരസ്ഥമാക്കി.

കരുവന്നൂർ- വി.ഡി. സതീശൻ

കരുവന്നൂർ സഹകരണ ബാങ്കിലെ നിക്ഷേപകർക്ക് ഒരു രൂപ പോലും നഷ്ടമാകില്ലെന്ന് മുഖ്യമന്ത്രിയും സഹകരണ മന്ത്രിയും ആവർത്തിക്കുന്നത് കബളിപ്പിക്കലാണെന്ന് പ്രതിപക്ഷ നേതാവ് വി.ഡി. സതീശൻ. അമ്പതിനായിരത്തിൽ താഴെ നിക്ഷേപമുള്ളവർക്ക് അത് മടക്കി നൽകുമെന്നും ഒരു ലക്ഷം വരെ നിക്ഷേപമുള്ളവർക്ക് 50,000 രൂപ തൽക്കാലം നൽകുമെന്നുമാണ് സഹകരണമന്ത്രി ഇന്നലെ പറഞ്ഞത്. അതേസമയം ലക്ഷങ്ങൾ നിക്ഷേപിച്ചവരുടെ പണം എങ്ങനെ മടക്കി നൽകുമെന്ന് സഹകരണ മന്ത്രിയോ സർക്കാരോ വ്യക്തമാക്കിയിട്ടില്ലെന്നും പ്രതിപക്ഷ നേതാവ് പറഞ്ഞു.

ലോക മൃഗ സംരക്ഷണ ദിനം

ഇന്ന് ലോക മൃഗ സംരക്ഷണ ദിനം. ലോകമെമ്പാടുമുള്ള മൃഗങ്ങളുടെ അവകാശങ്ങളും ക്ഷേമവും ലക്ഷ്യമിട്ടു എല്ലാവർഷവും ഒക്ടോബർ 4-ന് മൃഗ സംരക്ഷണ ദിനമായി ആചരിക്കുന്നു. ലോക മൃഗ സംരക്ഷണ ദിനത്തോടനുബന്ധിച്ചു മൃഗങ്ങളുടെ സങ്കീർണ്ണമായ ജീവിതങ്ങളെ മനസ്സിലാക്കാനും പരിഗണിക്കാനും ജനങ്ങളെ സഹായിക്കുന്നതിന് വിവിധ പ്രചാരണ പരിപാടികൾ സംഘടിപ്പിക്കുന്നുണ്ട്.

മഴ

ബിഹാർ, ത്യാർഖണ്ഡ്, പശ്ചിമ ബംഗാൾ, സിക്കിം, വടക്കൻ ഒഡീഷ എന്നിവിടങ്ങളിൽ ശക്തമായ മഴ തുടരുന്നത് കേന്ദ്രകാലാവസ്ഥാ വകുപ്പിന്റെ മുന്നറിയിപ്പ്. വരുന്ന മൂന്നു ദിവസം രാജ്യത്തിന്റെ വടക്ക്- കിഴക്കൻ മേഖലകളിൽ മഴയ്ക്ക് സാധ്യതയുണ്ടെന്നും മുന്നറിയിപ്പിൽ പറയുന്നു.

മഴ - സംസ്ഥാനം

സംസ്ഥാനത്ത് മഴയ്ക്ക് ശമനം. മഴമുന്നറിയിപ്പ് ഇല്ലാത്തതിനാൽ ഒരു ജില്ലകളിലും ജാഗ്രതാ നിർദ്ദേശമില്ല. തിരുവനന്തപുരത്ത് എല്ലാ വിദ്യാഭ്യാസ സ്ഥാപനങ്ങൾക്കും കോട്ടയത്ത് ഭാഗികമായും ഇന്ന് അവധി പ്രഖ്യാപിച്ചിരിക്കുകയാണ്. ഉയർന്ന തിരമാലയ്ക്കും കടലാക്രമണത്തിനും സാധ്യതയുള്ളതിനാൽ കേരള, ലക്ഷദ്വീപ് തീരങ്ങളിൽ മീൻപിടുത്തത്തിന് വിലക്കുണ്ട്. ഇന്നും നാളെയും നടത്താനിരുന്ന അസിസ്റ്റന്റ് പ്രിസൺ ഓഫീസർ തസ്തികയിലേക്കുള്ള പി.എസ്.സി. യുടെ കായികക്ഷമതാ പരീക്ഷയും മാറ്റിവെച്ചിട്ടുണ്ട്. കോട്ടയം ജില്ലയിൽ ദുരിതാശ്വാസ ക്യാമ്പുകൾ പ്രവർത്തിക്കുന്ന സ്കൂളുകൾക്കും വെള്ളപ്പൊക്ക ബാധിത പ്രദേശങ്ങളിലെ സ്കൂളുകൾക്കുമാണ് അവധി പ്രഖ്യാപിച്ചിട്ടുള്ളത്.

തിരുവനന്തപുരം മഴ (ഇൻട്രോ)

തിരുവനന്തപുരം ജില്ലയിൽ ഇന്ന് മഴയ്ക്ക് നേരിയ ശമനം. കഴിഞ്ഞ ദിവസങ്ങളിൽ ജില്ലയിൽ പെയ്ത ശക്തമായ മഴയിൽ പലയിടങ്ങളിലും കനത്ത നാശനഷ്ടമുണ്ടായി. ജില്ലയിലെ ബീച്ചുകളിലേക്കുള്ള പ്രവേശനം ഇനിയൊരറിയിപ്പ് ഉണ്ടാകുന്നതുവരെ നിരോധിച്ചതായി ജില്ലാ കളക്ടർ ജെറോമിക് ജോർജ് പറഞ്ഞു. മഴക്കെടുതി നേരിടാൻ ജില്ലയിൽ കൺട്രോൾ റൂം തുറന്നിട്ടുണ്ട്. മഴക്കെടുതിയുമായി ബന്ധപ്പെട്ട വിവരങ്ങൾക്ക് 04 71- 23 77 800 എന്ന നമ്പറിൽ ബന്ധപ്പെടാം.

കൂടുതൽ വിവരങ്ങളുമായി ആകാശവാണി
തിരുവനന്തപുരം ജില്ലാ പ്രതിനിധി രജു
കോലിയക്കോട്.....

(വോയ്സ്)

കൃഷിനാശം- കൺട്രോൾ റൂമുകൾ

സംസ്ഥാനത്ത് മഴക്കെടുതി മൂലം കാർഷിക വിളകൾക്കുണ്ടാകുന്ന നാശനഷ്ടങ്ങൾ അറിയിക്കുന്നതിനും, ബന്ധപ്പെട്ട പ്രവർത്തനങ്ങൾക്കുമായി കൃഷിവകുപ്പ് ജില്ലാതല കൺട്രോൾ റൂമുകൾ തുറന്നു. കർഷകർക്ക് കൃഷി വകുപ്പിന്റെ എയിംസ് പോർട്ടൽ www.aims.kerala.gov.in വഴി കൃഷി നാശനഷ്ടങ്ങൾക്ക് ധനസഹായത്തിനായി അപേക്ഷ സമർപ്പിക്കാം. കൂടുതൽ വിവരങ്ങൾ www.aims.kerala.gov.in, www.keralaagriculture.gov.in എന്നീ വെബ്സൈറ്റുകളിൽ ലഭിക്കും.

ഏഷ്യൻ ഗെയിംസ്

ഏഷ്യൻ ഗെയിംസിൽ ഇന്ത്യക്ക് ചരിത്ര നേട്ടം. ഒടുവിൽ വിവര കിട്ടുമ്പോൾ 71 മെഡലുകളാണ് ഇന്ത്യൻ താരങ്ങൾ സ്വന്തമാക്കിയത്. അമ്പെയ്ത്, കോമ്പൗണ്ട് മിക്സഡിൽ ഇന്ത്യയുടെ ഒന്നാം സീഡ് ജോഡികളായ ഓജസ് - സുരേഖ സഖ്യം സ്വർണം നേടി. ഫൈനലിൽ കൊറിയയെ തോൽപ്പിച്ചാണ് ഇന്ത്യൻ സഖ്യത്തിന്റെ വിജയം. 35 കിലോമീറ്റർ മിക്സഡ് ടീം നടത്തത്തിൽ മഞ്ജുറാണി-റാം ബാബു സഖ്യം വെങ്കലം നേടി. ഇതോടെ 16 സ്വർണവും 26 വെള്ളിയും 29 വെങ്കലവുമടക്കം രാജ്യത്തിന്റെ മൊത്തത്തിലുള്ള മെഡൽ നേട്ടം 71 ആയി. ബാഡ്മിന്റൺ സിംഗിൾസിൽ ഇന്ത്യയുടെ പി.വി. സിന്ധു ഇന്തോനേഷ്യയുടെ കുസുമയെയും, എച്ച്എസ് പ്രണോയി കസാക്കിസ്ഥാന്റെ ദിമിത്രി പനാറിനെയും തോൽപ്പിച്ച് ക്വാർട്ടറിൽ പ്രവേശിച്ചു. സ്റ്റാഷ് മിക്സഡ് ഡബിൾസിൽ ദീപിക പള്ളിക്കൽ- ഹരീന്ദർ പാൽ സന്ദു സഖ്യം ഹോങ്കോങ്ങ് സഖ്യത്തെ പരാജയപ്പെടുത്തി ഫൈനലിൽ കടന്നു. മെഡൽ നേടിയ കായികതാരങ്ങളെ പ്രധാനമന്ത്രി നരേന്ദ്രമോദി അഭിനന്ദിച്ചു. എക്കാലത്തേയും മികച്ച

പ്രകടനമാണ് ഇന്ത്യ കാഴ്ച വച്ചതെന്ന് കേന്ദ്ര കായികമന്ത്രി അനുരാഗസിങ് റാക്കൂർ പറഞ്ഞു.

ക്രിക്കറ്റ്

ഏകദിന ലോകകപ്പ് ക്രിക്കറ്റിന് നാളെ തുടക്കമാകും. അഹമ്മദാബാദിൽ നടക്കുന്ന ഉദ്ഘാടന മത്സരത്തിൽ ഇംഗ്ലണ്ട് ന്യൂസിലൻഡിനെ നേരിടും. ഉച്ചയ്ക്ക് രണ്ട് മണിയ്ക്കാണ് മത്സരം.

സന്തോഷ് ട്രോഫി

ഗോവയിൽ നടക്കുന്ന സന്തോഷ് ട്രോഫി പ്രാഥമിക റൗണ്ട് മത്സരങ്ങൾക്കുള്ള കേരള ടീമിനെ പ്രഖ്യാപിച്ചു. നിജോ ഗിൽബർട്ട് നായകനും ജി.സഞ്ജു ഉപനായകനുമാണ്. സതീവൻ ബാലനാണ് മുഖ്യ പരിശീലകൻ. 11 ന് ഗുജറാത്തുമായാണ് കേരളത്തിന്റെ ആദ്യമത്സരം.

ഓഹരി വിപണി

രാജ്യത്തെ ഓഹരി വിപണികളിൽ നഷ്ടം. ബോംബെ ഓഹരി സൂചിക സെൻസെക്സ് 532 പോയിന്റ് നഷ്ടത്തിൽ 64,979 ലും ദേശീയ ഓഹരി സൂചിക നിഫ്റ്റി 161 പോയിന്റ് നഷ്ടത്തിൽ 19,366 ലും വ്യാപാരം തുടരുന്നു. സ്വർണ്ണ വിലയിൽ മാറ്റമില്ല. പവൻ 42,080 രൂപയും ഗ്രാമിന് 5,260 രൂപയും ആണ് ഇന്നത്തെ വില.

മലിനജല സംസ്കരണ പ്ലാന്റ്

കോഴിക്കോട് മെഡിക്കൽ കോളേജിലെ മലിനജല സംസ്കരണ പ്ലാന്റ് നാളെ മന്ത്രി എം. ബി. രാജേഷ് ഉദ്ഘാടനം ചെയ്യും. അമൃത് പദ്ധതിയിൽ ഉൾപ്പെടുത്തിയാണ് കോഴിക്കോട് കോർപ്പറേഷൻ പ്ലാന്റിന്റെ നിർമ്മാണ പ്രവൃത്തി പൂർത്തീകരിച്ചത്.

കേരളീയം വ്യവസായ പ്രദർശന മേള

കേരളീയത്തിന്റെ ഭാഗമായി തിരുവനന്തപുരത്ത് സംഘടിപ്പിക്കുന്ന വ്യവസായ പ്രദർശന മേളയിൽ ഒരുങ്ങുന്നത് നാനൂറോളം സ്റ്റാളുകൾ. ഒൻപതു വേദികളിലായാണ് മേള നടക്കുക. പ്രധാന വേദികളിലൊന്നായ പുത്തരിക്കണ്ടം മൈതാനത്ത് നൂറോളം സ്റ്റാളുകൾ ഉണ്ടാകും. ടാഗോർ തിയറ്റർ, കനകകുന്ന്, യൂണിവേഴ്സിറ്റി കോളജ്, എൽ.എം.എസ്. കോമ്പൗണ്ട്, സെൻട്രൽ സ്റ്റേഡിയം എന്നീ വേദികളിൽ 50 സ്റ്റാളുകൾ വീതവുമുണ്ടാകും.

സംസ്ഥാനതല ശില്പശാല

സംസ്ഥാനത്തെ പൊതുവിദ്യാഭ്യാസ മേഖലയിലെ വിദ്യാഭ്യാസ ഓഫീസർമാരുടെ സംസ്ഥാനതല ശില്പശാല മന്ത്രി വി. ശിവൻകുട്ടി ഉദ്ഘാടനം ചെയ്തു പൊതു വിദ്യാഭ്യാസ ഡയറക്ടർ എസ്. ഷാനവാസ് ഐ എ എസ് അധ്യക്ഷനായി.

आकाशवाणी